



சுதந்திரம் இல்லையென்றால் அன்பு மரணமடைகிறது

திருமணமும் செய்துகொண்டு சுதந்திரமாகவும் இருப்பதென்பது சாத்தியமா?

கடினம்தான். ஆனால் அசாத்தியமல்ல. சற்றே புரிந்துகொள்ளும் திறன் இருந்தால் போதும்.

சில அடிப்படை உண்மைகளை முதலில் அங்கீகரித்துக் கொள்ளவேண்டும். ஒன்று, இன்னாருக்கு இன்னார் என்று யாரும் யாருக்காகவும் பிறக்கவில்லை. இரண்டாவது, இப்படித்தான் இருக்க வேண்டும் என்ற உங்களின் கோட்பாடுகளை நிறைவேற்றுவதற்காக யாரும் இங்கு வரவில்லை. மூன்றாவது, உங்கள் அன்புக்கு நீங்கள்தான் அதிகாரி. எனவே நீங்கள் விரும்பும்வரை வழங்கமுடியும்-ஆனால் மற்றவரிடமிருந்து அன்பை நீங்கள் வற்புறுத்திப் பெற முடியாது. ஏனென்றால், மற்றவர் (உங்களின்) அடிமையல்லர். இந்த எளிய உண்மைகளைப் புரிந்துகொண்டால் நீங்கள் திருமணம் ஆனவரானாலும் ஆகாதவரானாலும் நீங்கள் சேர்ந்திருக்க முடியும்-ஒருவர்க்கொருவர் விட்டுத் தரமுடியும். ஒருவர் மற்றவரின் தனித்தன்மையில் ஒருபோதும் குறுக்கிடாதிருக்க முடியும்.

உண்மையில் கலியாணம் என்பது காலாவதியாகிப் போன ஒரு நிறுவனம். முதலாவதாக, எந்த நிறுவனத்தின் உள்ளேயும் வாழ்வதே நல்லதல்ல. எந்தவிதமான அமைப்பும் அழிவுப்பூர்வமானதே. கோடிக்கணக்கான மக்களின் மகிழ்ச்சிக்கான ஏறக்குறைய எல்லாச் சாத்தியங்களையும் திருமணமானது அழித்துவிட்டிருக்கிறது-முற்றிலும் பயனற்ற காரணங்களுக்காக. எனவே முதல் விசயம், திருமணமே-திருமணச் சடங்குகூட-போலித்தனமானதுதான்.

திருமணத்தை நீங்கள் விளையாட்டாக எடுத்துக்கொண்டால் நீங்கள் சுதந்திரமாயிருக்க முடியும். விளையாக எடுத்துக் கொண்டால் சுதந்திரம் சாத்தியமில்லை. திருமணத்தை விளையாட்டாக எடுத்துக் கொள்ளுங்கள்-அது ஒரு விளையாட்டுத்தான். கொஞ்சம் நகைச்சுவை உணர்வுடன் பாருங்கள். வாழ்க்கை மேடையில் நீங்கள் நடிக்கும் பாத்திரமே திருமண வாழ்க்கை. ஆனால் அது வாழ்க்கையின் ஒரு அங்கமல்ல. அதற்கு எவ்வித யதார்த்தமும் கிடையாது-அது ஒரு கட்டுக்கதை. ஆனால் கட்டுக்கதையையே யதார்த்தம் என எடுத்துக்கொள்ளுமளவுக்கு மக்கள் மூடராக இருக்கிறார்கள்.

கண்களில் கண்ணீருடன் கதை படிக்கும் மனிதர்களை நான் பார்த்திருக்கிறேன். கதை நிகழ்ச்சிகள் அவ்வளவு சோகமாகப் போகிறதாம். திரைப்பட அரங்குகளில் விளக்குகளை அணைத்துவிடுவது மிக நல்ல உபாயம்தான். இதனால் எல்லோரும் சிரித்து, அழுது, வருந்தி, மகிழ்ந்து படத்தை ரசிக்க முடிகிறது. வெளிச்சம் இருந்தால் கொஞ்சம் கஷ்டமாக இருக்கும்-மற்றவர்கள் என்ன நினைப்பார்களோ என்று. அதே சமயம் திரை காலியாக உள்ளது. அதில் யாரும் இல்லை என்பது அவர்களுக்கு நன்றாகவே தெரியும். அது வெறுமனே (ஒளிவீச்சால்) தோற்றுவிக்கப்படும் படம்தான். ஆனால் அவர்கள் அதைச் சுத்தமாக மறந்துவிடுகிறார்கள். இதேதான் நம் கதையிலும் நடந்துள்ளது. வெறும் விளையாட்டாக எடுத்துக்கொள்ள வேண்டிய பல விசயங்களை நாம் விவகாரமாக எடுத்துக் கொள்கிறோம். அவ்விதமான காரிய நோக்கிலிருந்தே நம் பிரச்சனை தொடங்குகிறது.

முதலில், நீங்கள் ஏன் திருமணமே செய்யவேண்டும்? ஒருவரைக் காதலியுங்கள். ஒருவருடன் வாழுங்கள்-இது உங்களின் அடிப்படை உரிமைகளில் அடங்கும். நீங்கள் ஒருவருடன் வாழவும் முடியும். ஒருவரைக் காதலிக்கவும் முடியும்.

திருமணம் சொர்க்கத்தில் நிச்சயிக்கப்படுவது அல்ல. இங்கேதான் சூழ்ச்சிக்கார புரோகிதரால்/சாமியார்களால் நடத்தப்படுகிறது. ஆனால் சமுதாயத்துடனான விளையாட்டில் நீங்கள் சேர்ந்துகொள்ள விரும்பினால், ஒதுங்கி தனியாக நிற்க விரும்பாவிட்டால், உங்கள் மனைவியிடமோ கணவரிடமோ இந்தத் திருமணம் வெறும் விளையாட்டுதான் என்பதைத் தெளிவாக்கி விடுங்கள். “ஒருபோதும் இதைப் பிரச்சனைக்குரியதாக எடுத்துவிடாதே. திருமணத்துக்கு முன்பு இருந்த மாதிரியே நான் சுயேச்சையாகத்தான் இருப்பேன். நீயும் திருமணத்துக்கு முன்பு இருந்தது போலவே சுயேச்சையாக இரு. உன் வாழ்வில் நான் குறுக்கிடப் போவதில்லை. என் வாழ்வில் நீ தலையிடப் போவதில்லை. நாம் நண்பர்களாகச் சேர்ந்து வாழ்வோம். நம் சந்தோசத்தை, சுதந்திரத்தை பகிர்ந்து கொள்வோம்-ஒருவர் மற்றவருக்கு பாரமாக மாறமாட்டோம்.”

“எந்தக் கணத்தில் வசந்தம் ஓய்ந்துவிட்டதாக, தேனிலவு தேய்ந்து விட்டதாக நாம் உணர்கிறோமோ அக்கணமே, மேற்கொண்டு நடிக்கத் தொடங்காத அளவுக்கு ஒருவரிடம் ஒருவர் பின்வருமாறு சொல்லி விடுமளவுக்கு நேர்மையாக இருப்போம்; நாம் நிரம்ப காதலித்தோம். என்றென்றும் ஒருவருக்கொருவர் நன்றியுடன் இருப்போம். நாம் காதலித்த நாட்கள் பொன்னான நாட்களாக நம் நினைவுகளிலும் கனவுகளிலும் நம்மைத் தொடர்ந்து வரும். ஆனால் வசந்தம் முடிந்து விட்டது. நாம் பிரிய வேண்டிய இடம் வந்துவிட்டது. இது வேதனையாக இருந்தாலும் இனியும் நாம் சேர்ந்து வாழ்வது அன்பின் அடையாளமாக இராது. நான் உன்னைக் காதலித்தால், என் காதல் உனக்குத் துன்பமாக மாறிவிடுவதைக் கண்ட அக்கணமே நான் உன்னைவிட்டு நீங்கிவிடுவேன். நீ என்னைக் காதலித்தால், உன் காதல்

எனக்குச் சிறையாக மாறுகிறது என்பதை நீ காணும் அக்கணமே நீ என்னை விட்டு நீங்கிவிடுவாய்.”

அன்பே வாழ்வின் உன்னத மதிப்பீடாகும்.

மூடச் சடங்குகளாக அதைத் தாழ்த்திவிடக்கூடாது.

அன்பும் சுதந்திரமும் ஒன்றிணைந்தே செல்வன-ஒன்றைத் தேர்ந்து மற்றதை விட்டுவிட முடியாது. சுதந்திரத்தை அறிகிற மனிதர் அன்பு நிறைந்தவராய் இருப்பார். அன்பை அறிகிற மனிதர் எப்போதுமே சுதந்திரம் தரச் சித்தமாய் இருப்பார். நீங்கள் நேசிக்கும் ஆளுக்கே சுதந்திரம் வழங்க உங்களால் முடியாவிட்டால் வேறு யாருக்குத்தான் சுதந்திரம் வழங்கிவிடுவீர்கள்? சுதந்திரம் வழங்குவது என்பது பூரணமாய் நம்புவதே அன்றி வேறல்ல.

சுதந்திரம் என்பது அன்பின் வெளிப்பாடு.

எனவே நீங்கள் திருமணம் ஆனவராயினும் ஆகாதவராயினும் நினைவில் கொள்ளுங்கள்-எல்லாத் திருமணங்களுமே போலியானவைதான்-சம்பிரதாய வசதிக்காகத்தான். உங்களைச் சிறைப்படுத்தி ஒருவருடன் ஒருவரைப் பிணைத்துப் போடுவதல்ல அவற்றின் நோக்கம் இருவரும் சேர்ந்து வளர்வதற்கு உதவுவதே அவற்றின் நோக்கம். ஆனால் வளர்ச்சிக்குச் சுதந்திரம் அத்தியாவசியம். ஆனால் கடந்தகாலத்தின் எல்லாக் கலாச்சாரங்களுமே, சுதந்திரம் இல்லையென்றால் அன்பு மரணமடைகிறது என்பதை மறந்திருந்தன.

The Rebellious Spirit, Session 8